



Jonnalagadda Markandeyulu
Freelance Journalist
21 542, Ehashyakarlavari Street
Big Bazaar, NELLORE - 524 001.
Andhra Pradesh, South India.

పాంథకాల

“విమండీ! మా బాబాయిగారింటికి వెళ్ళొచ్చారా?”
అంటుంది జానకి.

‘ఓ’ అంటాను నేను. అంటూ నా ముఖం ఆమెకు
కనిపించకుండా వెన్ను చూపిస్తాను. ‘వెన్ను చూపించడ’
మన్న మాటలకు యుద్ధరంగంలో వేరే అర్థముంది.
దానికి మా ఆవిడ సాన్నిధ్యంలోవున్న అర్థం యింకొకటి.

“నిజంగా? మా పిన్ని ఎలావుంది? వసంత ఏమంది? నాగరాజు ఉద్యోగం
మాట ఏమైంది?” అంటూ ప్రశ్నల వర్షం కురిపిస్తుంది జానకి. కురిపిస్తూ నా ఎదుట
కొచ్చేస్తుంది.

సత్యపీఠంమీద నిల్చుంటే అబద్ధం చెప్పడం కుదరదంటారు. ఆ అనుభవ
మెలాంటిదో నాకు తెలియదు. కానీ మా ఆవిడ ముఖంకేసి చూస్తూ చూస్తూ అబద్ధం
చెప్పగలగడమనేది - నాకు పెళ్ళయి పది పన్నెండేళ్ళయినా - యింకా సాధ్యం
కావడంలేదు.

“మరి.... చూడు జానకీ! నేను మరి....” అంటూ నీళ్ళు నములుతాను.

“అంతేలేండి! నాకు తెలియదా? మన బంధు ప్రేమల వైభోగం అంతలో వుంది! ఏంచేద్దాం! మా బాబాయిగారు బ్రతికున్న కాలంలోనైతే నేరుగా ఆఫీసుకే వెళ్ళి అయిదు నిమిషాలో, పది నిమిషాలో మాటాడి, చక్కా బస్టాండుకు దూసుకునే వారు. ఇప్పుడది గూడా లేకపోయింది....” నన్నిలా ముద్దాయినిగాజేసి, ఆపరాధపు బోనులో నిల్చబెట్టి తాను న్యాయమూర్తిలా వ్యవహరించడంతో వూరుకోకుండా మళ్ళీ క్రాసు పరీక్షకుగూడా సిద్దమౌతుంది మా ఆవిడ.

“మరైతే - నేను మొదట్లో మా బాబాయిగారింటికి వెళ్ళొచ్చారా అని అడిగితే ‘ఓ’ అన్నారెందుకండీ?”

“అదా జానకీ! ఎందుకన్నానంతే.... చెబుతున్నాగా! వినిపించుకోకపోతే ఎలా....”

“ఒద్దు బాబూ ఒద్దు! నాకు తెలుసు! మీరేదైనా కథ చెబుతారు, కథలు చెప్పి లోకాన్ని మభ్యపెట్టడం మీచేతనాను. నా దగ్గర మీ పితలాటకాలు సాగవు....” ముఖం ముడుచుకుని, రుసరుస లాడుతూ దూరంగా వెళ్ళిపోతుంది మా ఆవిడ.

అంతేనండీ సంగతులు! మా జానకీ సమక్షంలో నేను ప్రారంభించిన వాక్యానికి పూర్తయ్యే ఆదృష్టం సర్వ సాధారణంగా సమకూరేదిగాదు.

‘ఓ’ అని ఎందుకన్నానో, అలాగనడం ఎంతవరకు సబబో - మా ఆవిడ వినిపించుకోకపోతే పోయింది. మీరై నా అవధరించండి!

*

*

*

జానకీ ఎవరినైతే బాబాయిగారుగా వ్యవహరిస్తుందో ఆయన తనకు బాబాయి మట్టుకేగాదు, నాకు మేనమామగూడా! నా కిద్దరు మేనమామలు. పెద్ద మామయ్య మొదటిభార్య కొకేకూతురు - జానకీ. తండ్రి రెండో పెళ్ళి చేసుకున్న తర్వాత ఆ కుటుంబంలో జానకీకున్న స్థానం పలచబడిపోతూ వచ్చింది. పెళ్ళయ్యాక సంగతి సరేసరి. మా పెద్ద మామయ్య ఒక దురదృష్టవీ. ఆయన బడిపంతులుగా పని చేశాడు. సంపాదించినదాంట్లో ఎక్కువభాగం నిలవచెయ్యాలనేది ఆయన ఆశ.

ఆచార్యం. అవసరాలు సరిగ్గా తీరకపోవడంతో రెండో భార్య, ఆవిడ పిల్లలు ఆయన్ను ఆదినుంచీ విరోధి వర్గం నుంచి మనిషిగానే లెక్కగడుతూ వచ్చారు. ఆ యింటికి వెళ్తే ఏ క్షణాన్నయినా రగడ చెలరేగడానికి వీలున్న శత్రుగుడారాల మధ్యన వున్నట్టే వుండేది. మనుషుల్ని పీడించే దయ్యాలు ఎక్కడో వున్నాయనుకుంటాం! ఆశాంతి, అలజడి, అపనమ్మకాలకన్నా దెయ్యాలెక్కడున్నాయి? భగవంతుడు ప్రత్యక్షమై ఒక్కటే వరం కోరుకోమంటే మానవుడు రెండో ఆలోచనలేకుండా అన్యోన్య దాంపత్యాన్ని కోరుకోవాలనుకుంటాను. ఇది మా పెద్ద మామయ్యగారి దాంపత్యాన్ని చూచిన తర్వాత కలిగిన ఊహే ఆయివుండాలి. కాపురంలో భార్య భర్త లొద్దికగా వుండకపోవడం మూలాన చెడిపోయేవాళ్ళు పిల్లలు. పిల్లలు చెడిపోవడమంటే భవిష్యత్తు పాడుగావడం. డబ్బిచ్చి పిల్లల్ని 'మ్యాట్నీ'కి పంపించి, చదువుకోడానికి వెళ్ళారని చెబుతుండేది తల్లి. సాయం కాలల్లోనైనా యింటిపట్టున వుండి పిల్లల చదువుపట్ల శ్రద్ధ తీసుకోవలసిన తండ్రి విడిగా మఠంలో జరిగే వేదాంతోపన్యాసాలకు హాజరు. ప్రోగ్రెస్ కార్డులు యింటికొచ్చినరోజున కుటుంబం నిప్పుల కుంపటి. "నీ ముదిగారంవల్లనే పిల్లలు చెడిపోతున్నారని ఇంటాయన ఆరోపణ. 'మీ నిరవాకంతో బాగుచేయలేకపోయారా' అని ఇంటావిడ ఫిర్యాదు. ఆ వుక్రోషంతో ఎప్పుడైనా చదువు చెప్పడానికని కూర్చుంటే మా పెద్ద మామయ్య వచ్చేది, బ్రతికేది తెలియకుండా పిల్లల్ని బాదేసేవాడు. 'అయ్యో, బిడ్డల్ని తన పొట్టన పెట్టుకున్నాడు గదమ్మా!' అంటూ ఆత్మయ్య శోకాలు తీసేది. మళ్ళీ యధాప్రకారంగా యింట్లో అరాచకం నెలకొనక తప్పేదిగాదు ఇలా కాలం జరిగి జరిగి రిటయరయ్యే రోజులు దగ్గరి కొచ్చేసరికి బిడ్డలకు చదువబ్బలేదన్న దిగులుతో. యింకా యిద్దరు కూతుళ్ళు పెళ్ళిగాకుండా మిగిలే వున్నారన్న ఆందోళనతో మా మామయ్య తీరని అసంతృప్తికి గురయ్యాడు. చివరికా అసంతృప్తి ఒక జబ్బు రూపంలో ఆయన శరీరాన్ని కూడా కృంగదీసింది. 'క్లోస్' గాకముందే కంటికి కనిపించకుండా పోయిన 'పైల్'లా ఆయన కాలగర్భంలో కలిసిపోయాడు.

ఎటొచ్చీ యిప్పుడు చెప్పబోతున్న కథకున్నూ, మా పెద్ద మామయ్య జీవితానికిన్నీ ఆట్టే సంబంధంలేదు. లేదంటే - పరస్పర విరుద్ధమైన వాటిలో ఒకదాన్ని గురించి తెలుసుకుంటే, యింకొకటెలా వుంటుందో ఊహించడం సులువు. సంపాదించడమన్నది మా చిన్న మామయ్యను ఒక సమస్యలా ఎదుర్కోలేదు. సంపాదించినదాన్ని పదిలంగా దాచిపెట్టుకునే ఉపాయాలు ఆయనకు స్ఫురించి వుండక

పోవచ్చునని ఎవరైనా చెబుతే ఆ మాట మనం నమ్ముచ్చు. మైదానురాజు మట్టుకుంటే తిండి నీళ్ళయినా బంగారంగా మారిపోయేవట! మా చిన్న మామయ్య కెదురైన కష్టం అంతకు తక్కువైనదేమీగాదు. ఆయన కేస్తువులైతే కాలసి వస్తాయో, అవి డబ్బుతో ఆవసరం లేకుండానే యింటికొచ్చి పడిపోతుండేవి. కిరాణా గిడ్డంగి ఆసామిని 'ఎలావున్నాయి మీ బేరసారాలు?' అని పలుకరించడమే అపరాధం. మరునాటి సాయంకాలానికల్లా పప్పుదినుసులు, నూనె డబ్బాలు, పోపు మసాలా పొట్లాలు, బియ్యపు బస్తాలతో సహా యింటికొచ్చి వాలిపోయేవి. జవిళంగడి ప్రొవైసియటర్ని 'చాలా రోజులైంది గదండీ కనిపించి' అని పరామర్శించడమే నేరం. ఇంట్లో ఎందరెందరున్నారో అందరికీ చెరొక వరస బట్టలు - పట్టింటివారు ఉగాది సాంగ్యం నడిపినట్టుగా సరఫరా అయిపోయేవి, మా చిన్న మామయ్యను సమర్థించడానికని నేనొక క్రొత్త వాదాన్ని లేవదీస్తున్నానని మీ రనుకుంటే నేనేమీ చెప్పలేనుగానీ, ఒక్కొక్కప్పుడు పరిస్థితులన్నీ కలిసి మానవుడిపైన కుట్ర చేస్తాయనిపిస్తుంది. ఆయన ఎవణ్ణీ పలుకరించడు. మరెవరినీ పరామర్శించే పాపానికి పోడు. తలవంచుకుని తనపాటుకు తాను వెళ్ళిపోతాడు. ఈ మూకీభావం గూడా మరింత గడ్డుచిక్కుకే దారితీసేది. 'ఆఫీసరుగారెందుకో మనపైన పీకలదాకా కోపంగా వున్నారోయ్' అన్న అనుమానం వాళ్ళను తొలుచుక తినేదేమో! వినాయకుణ్ణి ప్రసన్నుణ్ణి చేసుకోవాలంటే రకరకాల పళ్ళు తీసుకరావాలి. ఉండ్రాళ్ళు చేసిపెట్టాలి పాయసం నైవేద్యమివ్వాలి. ఇలాంటి ఆనవాయితీలన్నీ వాళ్ళకు కొట్టినపిండే! జవాన్లద్వారా కొన్ని, దొడ్డి గుమ్మంగుండా కొన్ని, చీకటిపడ్డాక కొన్ని - యిలా అత్యవసరమైన వాటితోబాటుగా, హంగుగా మాత్రమే పనికొచ్చే వస్తువులు గూడా తమకే కాళ్ళొచ్చి నడిచి వచ్చినట్టుగా ఆ యిల్లు చేరుకునేవి. మా కమలమ్మ త్త కయినా ఆదిల్ కాస్తా జంకూ, గొంకూ వుండేదేమో! నీళ్ళొచ్చినకొద్దీ చెరువు మునకలో పొలాలు మరుగుపడిపోయినట్టుగా కాలక్రమంలో ఆ జంకుగొంకులు మాసిపోతూ వచ్చాయి. వాళ్ళున్నది యివ్వడానికే, తామున్నది పుచ్చుకోడానికేనన్న దీమా. నిండిన చెరువులో నాచులా ఆమెలో బలిసిపోతూ వచ్చింది. ఎంత పెద్ద కానుకనైనా సరే, చిన్ని చిరునవ్వుయినా లేకుండా స్వీకరించడం ఆఫీసరుగారి భార్య కుండాల్సిన ప్రాథమిక లక్షణం, మా చిన్న మామయ్యకు ఆఫీసరుగా ప్రమోషను వచ్చిరాక మునుపే, కమలమ్మ త్తకు ఆ లక్షణం పట్టుబడింది.

అన్నట్టు మా చిన్న మామయ్యపేరు రంగనాథం!

అనుకూల దాంపత్యమనేది భగవంతుడి అనుగ్రహంవల్ల లభ్యమయ్యేదైతే, ఆ వరం మా రంగనాథం మామయ్యపైకి యిబ్బడి ముబ్బడిగా ప్రసరించిందని చెప్పాలి. ఒక్క టాహ్యవ్యవహారాల శాఖను మాత్రమే భర్తకు కేటాయించి, గృహరాజ్యానికి సంబంధించిన మిగిలిన సమస్త శాఖల్ని కమలమ్మ తన ఆధీనంలో వుంచేసుకుంది. పిల్లల చదువును గురించిగానీ, ఆరోగ్యాన్ని గురించిగానీ బెంగ పెట్టుకోవలసిన అవసరం లేకపోవడంతో మామయ్యకు కావలసినంత స్వేచ్ఛ సమకూరినట్టయింది. వరుసగా బిడ్డల పేర్లు చెప్పమంటే ఆయన చెప్పగలిగేవాడే? కానీ ఆ బిడ్డలు ఏయే క్లాసుల్లో వున్నారో ఆయనకు తెలిసివుండదు. అట్లాగే ఏ బిడ్డ ఏ వూళ్ళో పుట్టిందని అడిగినప్పుడు ఆయన బిక్కరించేవాడు. జీవితాన్ని ఒక వినోద యాత్రగా తీసుకుని వీలయినంతలో ఏ సుఖంనుంచిగానీ వంచితుడు గాకుండా వుండాలన్నది ఆయన ఆశయం. రాత్రుల్లో ఏ పదకొండుకో, పన్నెండుకో ఆయన యింటికొచ్చేవాడు. క్యాంపుకు వెళ్ళిపోతే రెండు మూడు రోజులదాకా యింటికి రాకుండా వుండిపోవడం కద్దు హైదరాబాదుకని బయల్దేరితే మళ్ళీ తిరిగిరావడమెప్పుడో ఆయనకై నా తెలిసేదిగాదు. ఆయన ఎప్పుడెప్పుడు, ఎక్కడెక్కడ, ఎలాంటి లాంటి వ్యాసంగాల్లో నిమగ్నుడై వుంటాడన్న ద్యాస మా కమలమ్మ తనకు లేకపోయిందని మాత్రం మనమిక్కడ ఒప్పుకోవాలి. కమలమ్మ తనకు నీతిపట్ల చాలా పట్టింపులున్నాయి. పనిమనిషి ఒకతె మొగుణ్ణి వదిలిపెట్టి మరొకడితో లేచివచ్చిందని తెలియడంతో ఆమె వున్నపాటున దాన్ని పనినుంచే తొలగించింది. కూరగాయల బేరంలో కమీషన్ కొట్టాడన్న కారణంపైన ఒక జవాను మళ్ళీ యింట్లో ఆడుగు పెట్టే అవకాశం లేకుండా దేవిడిమన్నా చేసింది. క్రమశిక్షణ విషయంలో ఆమె మాట తిరుగులేని శాసనం. ఆ యింట్లో పిల్లలొకటిగాదు, గడియారంలో ముళ్ళొకటి గాదు. ఎక్కడివాళ్ళక్కడ 'కీ' యిచ్చి వదిలిపెట్టిన మరబొమ్మల్లా మసలుకోవలసిందే! ఎటొచ్చీ మామయ్య విషయంలో మాత్రం కమలమ్మ తన నియమాల నన్నింటినీ సడలించి పారేసింది. మామూలు మనుషులకులేని కొన్ని స్వేచ్ఛా స్వాతంత్ర్యాలు. కొంతడబ్బు వెచ్చిస్తే గానీ సమకూరని వినోద విలాసాలు ఒక ఆఫీసరుగారికి అందుబాటులో వుండాలన్న విషయంపట్ల ఆమె తన పూర్తి ఆమోదాన్ని ప్రకటించింది.

ప్రభుత్వ వ్యవహారాలన్నింటిలోను కీలకమైనది 'హోం డిపార్టుమెంటు'. దీనికి సంబంధించి, రక్షణ ఏర్పాట్ల విషయంలో కమలమ్మ తన అలివిమాలినంత

శ్రద్ధ తీసుకుంది. గాదెల నిండుకూ దాన్యాలుంటాయి. వాటిలో ఎలుకలూ, పంది
 కొక్కులు చేరకుండా వుండడం ముఖ్యం. మాటలతో గాకపోయినా, చేతలద్వారా
 ఆమె తనదైన ఈ యింగితాన్ని బంధువుల్లో ప్రతి ఒక్కరికీ తెలియజేయగలిగింది.
 స్వంత పనిమీద ఆ వూరికంటూ వెళ్ళి. వెళ్ళిన పనితొందరగా ముగిసి ప్రయాణానికి
 కొంత వ్యవధి వున్నప్పుడు ఏ బంధువుకైనా మామయ్య యింటికి వెళ్ళిరావాలని
 అనిపిస్తుంది. బంధుజనుల ఓపికను పరీక్షింపదలుచుకున్నట్టుగా ఆ యిల్లు పట్టణాని
 కొక చివరగా వుంది. పూలూ పళ్ళూ కొనుక్కుని, రిజ్జే చేసుకుని వెళ్ళినంతదూరం
 వెళ్ళి బంధువాయింటి గుమ్మంలో దిగుతాడు. ఏదెనిమిది గదులు, పెద్దహాలు,
 చుట్టూ పూలతోట, బాల్కనీ, కారుషెడ్డు, హాంగులన్నింటితోను లంకలయిల్లు,
 స్థానభ్రంశంపొందిన వస్తువులను ఎప్పటికప్పుడు సర్దిపెట్టే పనిమనుషులుండడంవల్ల
 ఆ యిల్లు నీతైన మ్యూజియంలా కానరావడంలో ఆశ్చర్యమేమీలేదు. ద్వారం దిగ్గర
 అలికిడికాగానే హాల్లో వున్న పిల్లలు కనురెప్పలు మాత్రం పైకెత్తి ఆగంతకుడివైపు
 చూస్తారు. చెరువులో గులకరాయి పడినంత స్వల్ప సంచలనం. ఎంతసేపు వేచి
 చూచినా అంతకుమించిన సంచలనం పొడసూపక పోయేసరికి, నిల్చొగలిగినంతసేపు
 నిల్చుని బంధుసత్తముడు చివరికొక కుర్చీలో కూచుంటాడు. కొద్ది నిమిషాలపాటు
 అలా మౌనముద్ర సాధన చేసిన తర్వాత తన ఆగమనవార్త యింటావిడకు తెలి
 సిందో, లేదోనన్న అనుమానంతో, వుండి వుండి గొంతు సవరించుకుంటాడు.
 అప్పటికైనా 'రెస్పాన్సు' వుండడం సందేహమే! ఆఖరుకెప్పుడో, తనకేదో ఒక
 వస్తువు కావలసివచ్చి హాల్లోకి రావడం తటస్థించిన కమలమ్మ త్త బంధువువై పోసారి
 విశ్చలంగా చూచి, ఆశ్చర్యంగానీ, ఆనందంగానీ, వ్యక్తంగాని మామూలు గొంతు
 కతో 'ఇదేనా రావడం' అంటుంది. దేనికోసమైతే వచ్చిందో ఆ వస్తువును తీసు
 కున్న తర్వాత హాల్లోనుంచీ లోపలికి వెళ్ళిపోతూ 'మంచినీళ్ళు పుచ్చుకుంటారా'
 అంటుంది. బ్రాండ్, సారాల విషయంలో కొందరికి పట్టింపులుండొచ్చు. ఆరోగ్య
 నికి సరిపడని పరిస్థితుల్లో కొందరు కాఫీ, టీల విషయంలో గూడా అభ్యంతరం
 చెప్పవచ్చు. కానీ మానవ మాత్రులందరూ విరాఘటంగా ఆస్వాదింపదగిన
 (వలసిన) సాదా పానీయమేగదా మంచినీళ్ళు! ఆపాటి మంచినీళ్ళు తెచ్చి యివ్వ
 డానికి తన పర్మిషన్ ఎందుకో తెలియక బంధువు బిక్కచచ్చిపోతాడు. గాలి గూడా
 స్తంభించిపోయినట్టున్న ఆ వాతావరణంలో ఊపిరాడక ఉక్కిరి బిక్కిరై పోతాడు.
 ఆఖరుకు సంచితోనుంచీ తాను తీసుకొచ్చిన పూలూ పళ్ళూ పైకితీసే చొరవగూడా
 తడికి లేకపోతుంది. దైర్యం తెచ్చుకుని పైకిలేచి వెళ్ళొస్తానని తెలియజేస్తే

ఒకవేళ యిల్లాలు 'ఎలాగూ రానేవచ్చారు. భోజనంచేసే వెళ్ళమని' నెలవిస్తే తగ వంతుడా. ఇంకా రెండు మూడు గంటలపాటు ఈ మొదటి తరగతి జైలుశిక్ష అనుభవించడానికి తానేం నేరం చేసినట్టు? అంతకంటే ఎలా లోపలికి వచ్చాడో. అలాగే జారుకుంటే నయంకదూ?.... ఇలా విచికిత్సలో పడ్డ తర్వాత ఆ బంధు వరేణ్యుడు మెల్లగా పైకిలేచి, ఏదో పచారుచేస్తున్న వాలకంతో ప్రహారీగోడదాకా వచ్చి, అక్కడినుంచీ రంయిమంటూ రోడ్డువారిపట్టితే అందులో ఆశ్చర్యపడవలసిం దేమీ కనిపించదు.

బింకం చంపుకోలేక ఎవరో బంధువని అన్యూప దేశంగా చెప్పుకున్నాగానీ, అలాంటి మర్యాదకు పాత్రులైన వారిలో (ఎంత దగ్గరి బంధువైనా) నేనూ ఒక్కణ్ణి గాకపోలేదు.

మళ్ళీ కొద్ది మాసాలు గడిచేలోగా ఎప్పుడైనా హఠాత్తుగా మా చిన్న మామ య్యతో తారసిల్లడం జరుగుతుండేది. ఒకవేళ అలా కలుసుకోడం జరగకపోతే. క్యాంపుల మీద వూళ్ళు తిరుగుతూ వుండటంలో ఎలాగో వీలు చేసుకొని ఆయన మా యింటికే వచ్చివెళ్ళడం కద్దు. పట్నం తాతయ్య వచ్చాడంటే ఆ రోజు మా యింట్లో పిల్లలకందరికీ పండుగ. ఆయన పొట్లాలు పొట్లాలుగా దిస్కట్లు. పిప్పెరమిట్లు తెస్తాడు. బుట్టలనిండుకూ పళ్ళు తీసుకొస్తాడు. ఆయన వున్నంతసేపు మా యింటి వాతావరణంలో సముద్రానికి పోటువచ్చినంత హాంగమా.

"అమ్మాయ్, జానకీ! అదేమిటమ్మా, అలా చిక్కి చిక్కి నలికిరిలా తయారై పోయావు? వీడేమైనా నీ అతీగతీ పట్టించుకుంటున్నట్టా, లేనట్టా? సర్లే, వీడంతా వాళ్ళ పెద్ద మామయ్య చాలు. ఇద్దరికిద్దరే డబ్బు మనుషులు! వీడిజోలి నీకెందుకుగానీ. నువ్వు బయల్దేరి చక్కా నాతోగూడా వచ్చేసెయ్! రామారావు డాక్టరు దగ్గర పరీక్ష చేయించుకోడం మంచిది. మందులు. టావిక్కులు రాసిస్తే మళ్ళీ యిక్కడికొచ్చి కూడా పుచ్చుకోవచ్చు.... ఒరేయ్, రాజశేఖరం! అమ్మాయిని పంపించరా పది రోజులుండి వస్తుంది గానీ!" -- ఇదీ వరస.

ఉన్న మాట చెప్పుకోవాలి గదా! లోలోపల నాకు సంబరంగానే వుండేది. 'మా జానకీకున్న బంధుప్రేమకు తగిన జుల్మానా పదిరోజుల పర్యంతమైన మొదటి తరగతి జైలు శిక్ష!

“ఒరేయ్ రాజశేఖరం : నేనింతకాలంగానైతే ఊళ్ళు పట్టుకుని దేశంపైన తిరుగుతూ వుండిపోతిని, మీరు గూడా దూరభారమని నన్ను వెదుక్కుంటూ రాక పోతిరి. ఇప్పుడలాకాదుగదరా ? ఇల్లూ వాకిలీ స్థిరంగా ఏర్పాటు చేసుకుని యిక మీదట యిక్కడి నుంచీ కదలబోవడంలేదని భీష్మించుకున్నాను గదా ! ఇప్పుడు మీరొచ్చి నాయుంట్లో నాలుగు రోజులెందుకుండగూడదురా ! ఛా ఛా, ఏం నామర్దా రోజులొచ్చాయిరా బాబూ ! మనుషుల మధ్య మమకారాలకే దరిద్రమొచ్చి పడి పోయింది గదరా పాడూ !”

అంతటి అచ్చమైన బంధు ప్రేమకు ముఖంవాచి వుంటుందేమో మా జానకి కళ్ళల్లో గిర్రున తిరుగుతున్న కన్నీరు మాకెవ్వరికీ కనిపించకుండా ముఖాన్ని గోడ వైపుకు త్రిప్పుకుని “ఈ బిడ్డల్ని వెంటబెట్టుకుని నాకు రావడమెక్కడ కుదురు తుందిలే బాబూ ! అప్పుడప్పుడూ నువ్వొచ్చి చూచి పోతున్నావు కదా ! అంతే చాలు” అనేది.

మామయ్య మా యింటికి వచ్చిన రోజున ఆయన వెంటవచ్చిన ఆఫీసు సిబ్బంది కంతటికీ ఆటవిడుపు. ఆయన గూడా ఉన్నకాసేపు ఆఫీసు గొడవలు మరచిపోయే వాడు.

“ఒరేయ్ రాజశేఖరం : మా రాధమ్మ పిన్ని మనుమడు రామ్మూర్తి తెలు సునా నీకు : ఉద్యోగం లేకుండా తిరుగుతుండేవాణ్ణి నేనే మా డిపార్టుమెంటులో ఓ అతెండరు పోస్టులో దూర్చాను. ఆ మధ్య ప్రమోషను గూడా వచ్చిందని వ్రాశాడు. వాడికిప్పుడో అమ్మాయి కావాలిట ! నీ ఎరుకలో ఏదైనా సంబంధముంటే చెబుతావా” ?

మా మామయ్య భోళాతనానికి నాకు నవ్వువచ్చేది. ఆయనకు పెళ్ళికావలసి వున్న కూతుళ్ళు యిద్దరు ముగ్గురున్నారు. పెద్దమ్మాయికి ఎప్పుడో పదేళ్ళకుమునుపే పెళ్ళి కావలసింది. రెండో అమ్మాయికి గూడా పెళ్ళి వయసు మీరి పోతున్నట్టే లెక్క. ఎటొచ్చీ మూడో అమ్మాయికి యిప్పుడిప్పుడే చేయకపోయినా పరవాలేదు. మగ పిల్లలకై నా సకాలంలో పెళ్ళిళ్ళు చేయవలసిందేనన్న పట్టింపు పెట్టుకుంటే మామయ్యగారి పెద్దబ్బాయిగూడా పెళ్ళిచేసుకోదగ్గ వయసులోనే వున్నాడు. పిల్లలే మైనా అనాకారులా అంటే అదేంకాదు. చూడముచ్చటగా వుంటారు. చదువుల్లో

నంచేనా, వాళ్ళు సిసిండ్రీలు, పెద్దమ్మాయి ఒకటికిరెండు డిగ్రీలు తెచ్చుకొని లెక్కరారుగా పనిచేస్తోంది. రెండో అమ్మాయి ఎమ్మెస్సీలో క్లాసు తెచ్చుకుంది. పోనీ, పెళ్ళిళ్ళు చెయ్యడానికి అవసరమైన స్థితి గతుల్లో మామయ్యకేదైనా లోపముంటే అది వేరే మాట! ఆ మాట చెప్పడానికే వీల్లేదు గదా! అన్ని లక్షణాలూ అమరికగానే వున్నా మామయ్య పిల్లలిలా పెళ్ళిళ్ళుగాకుండా వుండిపోవడం తలుచుకుంటే 'ఆంగ్లో అన్నీవున్నా' అన్న సామెత మాత్రమే గుర్తుకొచ్చేది. ఏం లాభం? అల్లుడినోట్లో శని వుండిపోయాక!

“ఏం చెయ్యమంటావురా రాజకేఖరం!” అనేవాడు మామయ్య. “నాకు మాత్రం పెళ్ళిళ్ళు చేసేయ్యాలని లేదా? మీ అత్తయ్యదైతే ఒకటే పోరనుకో! ఏం చేద్దాం? దేనికైనా కాలం కలిసిరావాలి గదా! కాలం కలిసిరావడమంటే గుర్తుకొచ్చింది. మా ఆఫీసులో కేళవులని ఒక జవాను. తన వుద్యోగం తాను చేసుకుంటూ వాడు బుద్ధిగా వుండొచ్చుగదా! ఉండలా, ఆదోక మహాత్కార్యమైనట్టు చూచిచూచి ఓ అమ్మాయిని ప్రేమించేశాడు. తనకా అమ్మాయితో పెళ్ళంటూ జరక్కపోతే జగత్తుకంతా ప్రళయ మొచ్చేస్తుందని వాడి నమ్మకం. సరే, ఆ హీరోయిన్ తండ్రి వున్నాడే, వాడిది పక్కా విలన్ పాత్ర. వాడు త్రాగుబోతు, జూదగాడు. చాలని దానికి తానున్న యిల్లు గూడా మూడువేలకు తనఖాపెట్టేశాడు. మూడువేలిచ్చి ఆ యింటినెవడైతే తనఖానుంచీ విడిపిస్తాడో వాడు మాత్రమే తన కుమార్తెను పెళ్ళాడానికి అర్హుడని ప్రకటన ఒకటి జారీచేశాడు. ఈ కేళవులు గాడెక్కడి నుంచి తెస్తాడు మూడువేలు? నా దగ్గరికివచ్చి లబోదిబోమని మొత్తుకున్నాడు. నేనో కాగితం తీసుకరమ్మని చెప్పి కేళవులు పెళ్ళికోసం విరాళాలు అని హెడ్డింగు వ్రాసి, అందుకుగాను నా విరాళం మూడు వందలని వేసి, ఆ కాగితం వాడి చేతికిచ్చేశాను. వాడు టౌనుపైకి వెళ్ళొచ్చి ఆ సాయంకాలానికల్లా జాబితాలో మొత్తం అయిదువేలు దాటిందన్నాడు. డబ్బుకు దాని దొరికిపోయాక అడ్డేముంది? దోలుకొట్టడమేమో, తాళి కట్టడమేమో! ఆ పెళ్ళికి మా ఆఫీసు స్టాఫంతా వెళ్ళొచ్చాము. ఇంతకంటే తమాషా యింకొకటి శివసుందరరావని నాకు స్నేహితుడొకాయన వున్నాడు. రిటయరయ్యాడు. గుండెజబ్బొచ్చింది. మనిషి తిన్నగా నాలుగడుగులు నడవలేడు. ఇలాంటి పరిస్థితిలో అమ్మాయికి పెళ్ళి కుదిరింది. పెళ్ళన్నాక పది చోట్లకు తిరిగి, పది మందితో మాట్లాడాలి గదా! తనకా ఓషిక లేక డబ్బుమాత్రం తీసుకొచ్చి నా

చేతికిచ్చేశాడు. మన వేంకటరమణస్వామి అలయంలోనే జరిగింది పెళ్ళి పలానా వాళ్ళకు పలానా పని అని నిర్ణయించడం వరకే మనవంతు! దేవుడి పెళ్ళికి అందరూ పెద్దలేనట. క్లబ్బు మెంబర్లు, ఆఫీసు ఉద్యోగులు, యింకా కొందరు స్నేహితులు అందరూ తలాఒక సాయం చేశారేమో, పెళ్ళి సయ్యంగా జరిగి పోయింది ఆసలింతకూ చిత్రమేమిటంటే రాజశేఖరం, ఊళ్లో చాలావంది నేను నా కూతురికే పెళ్ళి చేస్తున్నానని అనుకున్నారు గూడా!"

చూచారా! ఇలా ఎంత సేపయినా జరిగిపోయిన పెళ్ళిళ్ళకు మేళాలు వాయిచడమేగానీ, ఈయన జరగవలసిన వాటిని గురించి ఆలోచించడం వుండదు. చిరాకుతో ఒళ్లు మండుకొచ్చి "ఇంతకూ వసంత పెళ్ళిని గురించి నువ్వొక నిర్ణయానికి వచ్చేదెప్పుడు మామయ్యా?" అంటూ ఆడ్డు తగిలే వాణ్ణి.

"ఇందులో నేను తీసుకునే నిర్ణయమేముందిరా రాజశేఖరం?" దైన్యంగా ప్రశ్నించేవాడు మామయ్య, "వరుణ్ణి ఎన్నిక చేయవలసింది వసంత. సంబంధం తాలూకు మంచి చెడ్డల్ని బేరీజు వెయ్యవలసింది మీ అత్తయ్య, కాదంటే వాళ్ళ వాన్నగారు. తెలుసుగదా, మా మామగారు కచ్చితంగా జ్యోతిషశాస్త్రం ఒప్పుకుంటే గానీ సంబంధాన్ని రైటుచెయ్యడు. వచ్చిన సంబంధాలనన్నింటినీ జాబితాకట్టి చెబుతే నోరు నొచ్చును. అదినుంచీ చంద్రమౌళి కివ్వాలనుకోవడం; ఎవడో దూరపు మనిషి గాకపోయే; స్వయంగా మీ అత్తయ్యకు చిన్నాన్న కొడుకు. ఆల్లుడి హోదాతో గాకపోయినా అంతటి చొరవతో యింటికొచ్చి వెళ్తుండేవాడు. హలాత్తుగా ఏమొచ్చిందోగానీ, వాడు వెళ్లి వెళ్లి ఓ బెంగుళూరమ్మాయిని వరించేశాడు. పోతేపోయిందని వెళ్ళి గుండ్లూరు సంబంధం తీసుకొచ్చాను. వాళ్ళొకసారి వచ్చి చూచి వెళ్లారు. మళ్ళీ జవాబు రాయడమే మానుకున్నారు. ఆ తరువాత రాఘవయ్యగారని ఒకాయన రంగంలో దిగాడు ఆయన కొడుకున్నూ ఎం. యే దాకా చదువుకున్నవాడే! హైదరాబాదులో వుద్యోగమట! పెళ్ళికాగానే ఆమ్మాయి తన ఉద్యోగానికి 'రిజైన్' చేసి హైదరాబాదు వచ్చేయవలసి వుంటుందన్నాడు. అక్కడేదైనా కాలేజీలో చేర్పించడం తన చేతనొనన్నాడు. "నా జీతం మీదనేగదా వాళ్ళకు మోజు. ఈ సంబంధానికి నేనొప్పుకోననేసింది వసంత. ఇంకొకతను వచ్చాడు. డాక్టరు. కాస్తా ముదురుమనిషిలా కనిపించాడు. పరవాలేదు లెమ్మని సరి పెట్టుకోజూచాం. ఇంకాసయం! పత్రికలచ్చేయడం కోసం ప్రెస్సుకు బయల్దేర

బోతుండగా అతడు రాసిన వుత్తరం చేతికొచ్చింది. ప్రయివేట్ ప్రాక్టీసులో తాను నెలకొక వెయ్యి రూపాయలదాకా సంపాదిస్తున్నాడట! 'మీ అమ్మాయికి ఉద్యోగపు బాదరబందీలేవీ వుండనక్కర్లేదు. ఇంటిపట్టునవుండి వంటచేసి పెడితేచాలు' నని వ్రాశాడు. నేనింత చదువు చదివింది వంటలక్క ఉద్యోగానికా? నని వసంత మొరాయిండుకుని కూచుంది. ఈరోగా వేకన్నీ వుందని తెలిసిన చోటికల్లా అప్లికేషన్లు రాసి పడేసినట్టు యిద్దరు మగ్గురు నిరుద్యోగులు గూడా అమ్మాయిని చూచిపోవడాని కొచ్చారు. వాళ్లకు వంటచేయడం చేతనౌతుందేమో తెలుసుకోమంది అమ్మాయి...."

"పోనీ, ఒప్పుకుందాం. అమ్మాయిని నిరుద్యోగికివ్వడం కుదరదు. కానీ మొన్నటికి మొన్న ఎవరో ఇంజనీరువచ్చి వెళ్ళాడుగదా! అమ్మాయి ఉద్యోగంచేస్తే చేయనివ్వు. మానుకుంటే మానుకోనివ్వు! వివాహం కాగానే కొత్త కాపురానికి వెచ్చినారే! లేకుంటే అప్పుడప్పుడు నేనే వచ్చివెళ్తాను అంటూ అతడు హిరణ్యాక్ష వరాల కన్నింటికీ ఒప్పుకున్నాడట గూడా! పాపం అతడిమీదనైనా పెద్ద మనసు పెట్టి వుండగూడదా మామయ్యా?"

"అవునవును. ఆ కుర్రాడేమో నాకున్నూ నచ్చాడు. మీ అత్తయ్య గూడా 'పోనీ, యిచ్చేద్దాములెండి' అనేసింది. కానీ మా మామగారొప్పుకోలేదే! ఆయన కొత్తకోట శాస్త్రుర్ల దగ్గర జాతకాలు చూపించుకొచ్చి ఈ సంబంధానికి రజ్జు పొంత నాలు చాలడం లేదన్నాడు...."

"అంతకు మునుపు కొన్ని సంబంధాలకు జంతుపొంతనం కుదరడంలేదని చెప్పలేదా మామయ్యా?"

"అవునా! వరుడి పేరుకు పిల్లి, వధువు పేరుకు ఎలుక తగిలితే యింకే మైనా వుందా? పిల్లి ఎలుకను గుటుక్కున మింగెయ్యమా?"

సూటిగా గురిపెట్టకుండా, యిలా గాలిలోకి తూటాలు ప్రేల్చినట్టుగా సాగేది మామయ్య ప్రసంగం. అమ్మాయి పెళ్ళి విషయంలో జాప్యం జరగడానికి ఆయన చెబుతున్న కారణాలు, ఇంటిలో పొరవెసుకున్న వస్తువును వీదిలో వెదకడంకన్నా సబబై నవి కావని నాకు తెలుసు. ఎవరి పిల్లల్ని వారు గారాబంగానే చూచుకోవచ్చు. కాని ముదిగారాం మరీ ఎక్కువైనప్పుడు పిల్లలకు తమపట్ల తమకు చాలా పెద్ద ఆభిప్రాయం ఏర్పడిపోతుంది. వాళ్ళ దృష్టికి యితర మానవులందరూ ఎంతో

క్షుద్ర జీవుల్లా కానవస్తారు. ప్రేమ గ్రుడ్డిదైనా చాలా సందర్భాల్లో ఆది మనిషికి మేలే చేస్తుంది. స్వాతిశయం. చూపును. గుండెను గూడా కుంచించజేసి హాని కలిగిస్తుంది. మా కమలమ్మ తన పిల్లలకు మనుషులపట్ల వెగటు కలిగించుకోడ మెలాగో, మానసికంగా వాళ్ళను కొన్ని ఆమడల దూరంలో వుంచడమెలాగో నేర్పడంలో కృతకృత్యురాలైంది. ఆ బావనలో తల మునకలైపోయాక ఆమె కూతుళ్ళకు తామొక కొత్తచోటికి వెళ్ళి కొత్త మనుషులమధ్య మసలుతూ ఆ యింటి కోడళ్ళుగా వ్యవహరించటమనేది ఒక ఊహకందని విషయంగా వుండిపోయింది. అలాకాదని నా అన్నవాళ్ళెవరూ లేని స్వయంభువులాంటి విశిష్ట వ్యక్తి. ఎవడైనా తారసిల్లితే ఏవో కారణాలు వుట్టించి ఆ సంబంధాన్ని వీగి పోగొట్టడానికి ఈ మామ గారనే ముసలాయన ఒకడు దాపురించాడు. మనుమరాళ్ళకు పెళ్ళికాగూడదన్న దురుద్దేశం ఆయనకుండి వుండకపోవచ్చు. కానీ ఆసంకల్పిత ప్రతీకార చర్యలాంటిది యిందుకు కారణమై వుండొచ్చునేమోనని నా అనుమానం. ఒడిదుడుకులతో, భంగపాటలతో జీవితాన్ని ఒక ఎడారి పయనంలా గడిపిన ఆ మామగారికి అల్లుడి యిల్లు ఒక చల్లటి నీడలా ఆశ్రయమిచ్చింది. ఈ పచ్చని పట్టుపైన తనకు పరోక్షంగా గల ఆదిపత్యాన్ని ఎవరో ఒక క్రొత్త వ్యక్తి అల్లుడిహోదాతో వచ్చి దోచుకోడం ఆయన కిష్టంగాకపోయి వుండొచ్చు....

ఎంతగా బదిలీ పెద్దనుకున్నా మా రంగనాదం మామయ్యకు స్థానచలనం తప్పిందిగాదు. ఉద్యోగ జీవితంలో - ఆ మాటకొస్తే జీవితంలో గూడా చివరి రెండేళ్ళు ఆయన మా కందరికీ వందమైళ్ళ దూరంలో వుండిపోయాడు. ఆ రెండేళ్ళ వ్యవధిలో నేనొక్కసారి మాత్రం ఆయనను కలుసుకోగలిగాను. ఒక పెళ్ళి సందర్భంలో కలుసుకుని కాసేపట్లో విడిపోయాము. డబ్బున్నచోట ఖరీదైన జబ్బులు కొన్ని మూగడంకద్దు. మా మామయ్యకు గూడా ఆదినుంచీ అంతో యింతో అలాంటి జబ్బుల తాకిడి లేకపోలేదు. పైపెచ్చు యింటి నుంచి దూరంగా వుండవలసి వచ్చినందువల్లనేమో, ఆయన బాగా డస్సిపోయినట్టు కనిపించాడు. అయితే అన్ని కారణాలూ ఒక్కొక్కటిగా చేరి యింత అర్థాంతరంగా ఓడను ముంచేస్తాయని నేననుకోలేదు. ఉన్నట్టుండి ఓ రోజున తెలిగ్రాం చేతి కందింది....

*

*

*

పెద్ద దిక్కు పోయాక కుటుంబాని కెదురయ్యే దైన్యానికి బంధువుల ఓదార్పు కన్నా మించిన ఔషధం వుండదేమో! ఆ వుద్దేశ్యంతోనే మామయ్య చనిపోయిన

కొత్తలో నేను నాలుగైదుసార్లు ఆ యింటికి వెళ్ళడమంటూ జరిగింది. బల్బులు, ప్యాన్లు, రేడియోలు యిలా ఎన్ని హంగులున్నా విద్యుత్ప్రవాహం ఒకటి ఆగిపోతే ఎలా వుంటుందో, అలా ఆ యిల్లంతటా స్తబ్ధత పేరుకుపోయినట్టు తోచింది. బాహ్య ప్రపంచంలోనుంచీ మనుషుల రాకపోకలు బాగా తగ్గి పోయాయేమో, బంధువైన వాడెవడైనా కనిపిస్తే ఆ యింటిలోని చిన్నపిల్లలు వులిక్కిపడి, మాటాడ దామా వద్దా అని కొద్ది ఊణాలు తటపటాయించి, చివరికెలాగో తెంపుతెచ్చుకుని ఒకటి రెండు మాటల దాకా మాటాడానికి నేర్చుకుంటున్నారు. కానీ ఈ చైతన్యం యింజనులోనుంచీ శబ్దం మాత్రమే వినవచ్చి, కదలికమాత్రం లేకుండా రోడ్డుపైన ఆగిపోయిన వాహనాన్ని తలపిస్తుంది. మరైతే ఈ వాహనం కదిలేదెప్పుడు ?

వయసులో ముప్పై యేళ్ళకు తగ్గకుండా ఏ డాక్టరో, ఇంజనీరో, అదవా ఏ రెక్పరరో అయినవాణ్ణి వెదికి తీసుకొస్తే పెద్దమ్మాయి పెళ్ళికొప్పుకోవచ్చు. కానీ అంత చదువూ చదివి, ఆపాటి ఉద్యోగమూ చేస్తున్నవాడు యింకా అవివాహితుడుగా పడివుంటాడా ? ఈపాటికే ఆడబిడ్డల తండ్రో అతణ్ణి ఎగరేసుకపోయి వుండడూ ?

వివాహమనేది జీవితంలో ఒక పెద్ద మలుపు. రైలెక్కి యిదివరకెన్నడూ వెళ్ళని కొత్త ప్రాంతాలకు వెళ్ళి, కొత్త అనుభవాలను చవిచూడడం లాంటిది. నువ్వు స్టేషనుకు వెళ్తావు. వచ్చిన బండ్ల నన్నింటినీ విడిచిపెట్టేస్తావు. ఇప్పుడే రైలూ నీకోసం ఆగడంలేదు, నీకెలా వుంటుంది. వుక్రోషంగా వుంటుంది. ఏడు పొస్తుంది. బుద్ధి మాటలుచెప్పి సకాలంలో రైలెక్కించని వాళ్ళని కసిదీరా తిట్టాలని వుంటుంది....

పెళ్ళి లేకపోతేనేమి, నేను బ్రతికినంతకాలం బ్రహ్మచారిణిగానే వుండిపో తాను అంటుందట వసంత ! మా కమలమ్మ త్త చెబుతుంటుంది.

మరైతే రెండో అమ్మాయి దగ్గరనుంచీ మొదలుపెట్టి పెళ్ళిళ్ళు జరిపించవచ్చు గదా ! ఈ ప్రతిపాదన తల్లికి యింపితంగా వుండడం సందేహమే !

అక్కయ్య పెళ్ళిగాకపోవడంలో తన బాధ్యత ఏముంది ? ఎంతగా ఒకే కడుపున పుట్టినా అక్క చెల్లెళ్ళలో ఒకరికోసం ఒకరు తాము కోరుకునే సుఖాల నుంచీ దూరంకావలసిన అగత్యమేముంది.... అన్న ఊహ రెండో అమ్మాయికి కలగకపోతేనే మనం ఆశ్చర్యపడాలి....

చదువులు పూర్తిచేసి, ఉద్యోగంలో ప్రవేశించి, వివాహానికన్నివిదాలా ఆర్దుడైవున్న మామయ్యగారి పెద్దబ్బాయి మాత్రం అక్కచెల్లెళ్ళకోసమని ఎంత కాలం తన పెళ్ళిని వాయిదా వేసుకుంటాడు ?

పరస్పర విరుద్ధమైన ఊహలతో, అభిప్రాయాలతో ఆయింట్లో ఒక ప్రచ్ఛన్నయుద్ధం జరుగుతున్నట్టే వుంటుంది....

--ఇలా తలపోతలతో తల మునకలై కూర్చున్నానేమో, ఓరోజు మద్యాహ్నం మా మామయ్యగారింట్లో నాకు మతి పోయినంత పన్నెంది. ఉదయం పది గంటలకనగా నేనక్కడికి వెళ్ళాను. కమలమ్మత్త పరవాలేదు, భోజనంచేసి వెళ్ళమనడంతో పంజరంలో చిలకలా చిక్కుబడిపోయాను. ఏకాంక నాటికకోసం తయారుచేసిన స్టేజి లాంటి హాల్లోకి పాత్రలేవో ప్రవేశించి, తమ యిచ్చవచ్చినట్లు నటించి తిరిగి లోపలికో బయటికో వెళ్ళిపోతుంటే చూస్తున్నాను, కూనిరాగాలు, ట్రాన్సిస్టరులో నుంచీ హిందీ సినిమాపాటలు, 'చేజ్' నవలలు ఎవరో అంతర్జాతీయ ప్రసిద్ధి పొందిన స్వాములవారి ఉపదేశం మేరకు 'మెడిటేషన్లు' మొదలైనవి తప్పితే మనసారా ఒకరితో ఒకరు మాట్లాడుకోడంగానీ, గుండె తేలికయ్యేటట్లుగా నవ్వుకోడంగానీ లేవి ఆ బరువైన వాతావరణంలో నా తల దిమ్మెక్కిపోయింది. గోడ గడియారం టిక్కు టిక్కు మంటున్న సవ్వడి తలపైన సమ్మెటతో బాదినట్టు ఎడతెరిపి లేకుండా వినిపిస్తోంది. కూర్చోగలిగినంతసేపు కూర్చుని కిటికీలుమూసి ముంతపొగ పెట్టిన గదిలోనుంచీ తలుపు బద్దలుగొట్టుకుని బయట పడినట్టుగా నేను రోడ్డుపైకి వచ్చేశాను. ఎండాకాలం గంట మూడు కావస్తోంది. ఆరింటికిగానీ మావూరికి బస్సులేదు. ఆలోగా నేను చక్కబెట్టుకోవలసిన పనులున్నూ లేవు ఊరికే పుర వినోదాలుచూస్తూ ఒళ్లలిసిపోయేలా రోడ్లపైన తిరిగాను. ఓమూడు రోడ్ల కూడలి దగ్గరికి వచ్చేసరికి నాపాదాలు అప్రయత్నంగా ఆగిపోయాయి. రోడ్లులేని వైపున పేవ్ మెంట్ పైన టౌన్ బస్సు నిమిత్తం వేచివుండే ప్రయాణీకుల కోసమని నిర్మించిన వెయిటింగ్ షెడ్ ఒకటి వెనుకవైపున ఒక ప్రహారీగోడ. ముందూ వెనుకా దృఢమైన స్తంభాలు కమ్ములతో, కాంక్రీటుతో దిట్టమైన పైకప్పు క్రింది సిమెంటు చెంచీలు, ఆ చల్లటిపట్టు నాకు ఎడారిలో చిన్న ఒయాసిస్సులా కానవచ్చింది. అయితే తిరిగి తిరిగి ఆఖరుకు గమ్యస్థానం చేరుకున్నానన్న సంతృప్తి కలిగి నందుకు అది ఒయాసిస్సులా కానరావడమొక్కటే కారణంగాదు. అందుకు

కారణం షెడ్డు తాలూకు పైకప్పు అంచు పొడుగునా కానవచ్చిన అక్షరాలు. కీ. శే. రంగనాదంగారి జ్ఞాపకార్థం పలానా క్లబ్బువాళ్ళు దాన్ని కట్టించారన్న వివరణ.

నిజం చెప్పొద్దూ! ఆ నీడలోకి వెళ్ళేసరికి 'ఏరా ఆబ్బాయ్! బాగున్నావా?' అంటూ మా చిన్న మామయ్య పలకరిస్తున్నట్లేతోచి నా శరీరం పులకించింది. మామయ్య సౌజన్యం ఆఖరుకిలా రూపుకట్టిందా అనుకునేసరికి కనుకొలుకుల్లో రెండు కన్నీటి ముత్యాలు గూడా నిలిచాయి. బాగుంది! ఇదే బాగుంది! అవధుల్లేని మామయ్య మంచితనంలాగే ఈ వెయిటింగ్ షెడ్ కుగూడా అడ్డుగోడలు లేవు ఎండలోపడి నడిచివచ్చినవాళ్లు - వాళ్లు ముసలివాళ్లయినాసరే, పసి పాపలైనాసరే; పురుషులైనా సరే, స్త్రీలయినాసరే; మతంమాట తలవొద్దు కులంమాట ఎత్తడానికే వీల్లేదు; ఎవరైనాసరే యిక్కడ కాసేపు సేదదీరవచ్చు. ప్రపంచమే ఒక పాంథశాల అంటాడు ఉమర్కయ్యాం! మరైతే 'ఆత్మ' పాలిటికి మనుగడమట్టుకు పాంథశాల గాకపోతుందా? మామయ్య జీవించినంతకాలం ఆయన సాన్నిహిత్యం ఆశ్రీతులకు మిత్రులకు, బంధువులకు ఆదరణ, ఆప్యాయత, ఆభిమానమూ పంచిపెడుతూ ఒక పాంథశాలలాగే నిలిచింది. చనిపోయిన తర్వాతగూడా ఆయన పేరిట ఒక పాంథశాల వెలసింది. జీవిత సార్థక్యత కింతకుమించి మరేం కావాలి?

* * *

టౌనుకు వెళ్ళినప్పుడల్లా ఎన్ని తొందర పనులున్నా ఎలాగో వీలుచేసుకుని ఓ అయిదు నిమిషాలపాటయినా ఆ వెయిటింగ్ షెడ్డులో కూర్చుంటాను. తిరిగి వెళ్లగానే "ఏమండీ! మా బాబాయిగారింటికి వెళ్లొచ్చారా?" అని అడుగుతుంది జానకి. 'ఓ' అంటాను నేను. ఆమె నమ్మదు. నేను వివరించడానికి ప్రయత్నిస్తాను. తాను చెవిలో పేసుకోదు. 'పునరసి జననం. పునరసి మరణం, పునరసి జననీ జతరేశయనం' అన్నట్టుగా అన్ని కథలూ మళ్ళీ ప్రారంభమైన ఛోటికే వచ్చి చేరుకుంటాయనిపిస్తుంది.....